

# முன்னுரை

ஒன்பதாண்டுகளுக்கு மேல் 'ஓ பக்கங்கள்' என்ற என் பத்தி வெவ்வேறு இதழ்களில் வெளிவந்தது. நான் சட்டமன்ற இடைத்தேர்தலில் 2014ல் போட்டியிட்டபோது என் பத்தி நின்றது. முதலில் தற்காலிகமாக நிறுத்துவதாகவே எண்ணினேன்.

ஆனால் 40 ஆண்டு கால எழுத்துக் களைப்பும், அரசியலில் ஏற்பட்ட தொய்வும், இதழியலில் ஏற்பட்டிருந்த பாரபட்சப் போக்குகளும், தொடர்ந்து எழுதி என்ன ஆகப் போகிறது என்ற அலுப்பு மனநிலையையே ஏற்படுத்தின. எழுத்தின் நோக்கம் அன்பும் மனித சமத்துவமும் தான். இந்த அருமையான நோக்கங்களுக்காக அவற்றுக்கு எதிராக இருக்கும் சக்திகளைப் பற்றியே தொடர்ந்து எழுதவேண்டியிருப்பது அலுப்பை ஏற்படுத்தத்தான் செய்கிறது. பத்திரிகை உலகின் சூழலும் மாறிவிட்டது. கேட்டு வாங்கிய கட்டுரைக்கு இடம் இல்லை என்பதும் நிலைய வித்வான்களுக்கு எவ்வளவு இடமானாலும் தருவதும் அயர்ச்சியை ஏற்படுத்துகின்றன. ஒரு சிலர் அவ்வப்போது கேட்டார்கள். கொடுத்ததை மதித்து அப்படியே வெளியிட்டார்கள். அப்படி எழுதிய கட்டுரைகளே இப்போது தொகுப்பாகியிருக்கின்றன. வருடத்துக்கு 60 கட்டுரைகள் எழுதிக் கொண்டிருந்த நான் இப்போது ஆறேழு கூட எழுதுவதில்லை. கருத்துகளை சுருக்கமாக அவ்வப்போது இணையத்தில் 'பேஸ்புக்' கில் தெரிவிக்கிறேன். உதிரியாக எழுதப்பட்ட கட்டுரைகளானாலும் இவையும் என் ஓ பக்கங்கள்தான்.

இவற்றைத் திரட்டி வெளியிட முனைப்பு இல்லாமல் இருந்த என்னை தூண்டி செய்யவைத்தவர் அருமை நண்பர் சிதம்பரம் அணிவணிகர் பா. பழநி. தொடர்ந்து என் மீது அன்பும் மதிப்பும் கொண்டு என்னை ஊக்கப்படுத்தும் சக்திகளில் ஒன்றாக இருந்து வரும் பழநி, ஜோதிமணி, அகிலா,பாபு குடும்பத்தினருக்கு இந்த நூலைக் காணிக்கையாக்குகிறேன்.

தொடர்ந்து என்னை வாசிப்பதன் மூலம் என் எழுத்தை அர்த்தப்பூர்வமாக்கிக் கொண்டிருக்கும் வாசகர்களுக்கு நன்றி.

ஞாநி

செப்டம்பர் 2017